

Kelinu Zammit ‘Ta’ Xiffa’ 87 Sena minn Mewtu



minn Carmel Bianchi

Hafna huma tal-fehma li festa bla nar, hi festa mejta. Il-loghob tan-nar, kemm tal-art kif ukoll tal-ajru, jaghti hajja lill-festa. Izda qatt għaddielna minn mohhna, kemm dawn in-nies, ipogġu hajjithom fil-periklu biex jaghtu gost u jpxxu lil dawk li jhobbu n-nar?

U proprju llum, se nfakkru wiehed mill-vittmi ta’ diżgrazzja tan-nar li sehhet 87 sena ilu.

Min jaf kemm-il darba ahna l-Qormin, waqt wahda mill-mixjiet li naghmlu minn Fuq Tal-Blat u nibqghu sejrin lejn in-niċċa ta’ San Ġwakkin, naraw salib bl-annu 1924 ingostat fil-hajt tas-sejjieh. Ma tidher ebda kitba ohra. Madwar dan is-salib, hemm żewġ palmiet u kuruna tar-rand, imdawra mas-salib u l-palm. Min jaf kemm-il darba saret il-mistoqsija, *din il-lapida ta’ min hi?* Biex ma ntawwalx għax l-isparzu huwa limitat, nghidilkom li dik il-lapida tfakkar id-diżgrazzja ta’ Kelinu Zammit li grāt nhar is-27 ta’ April, 1924. Għadni niftakar, kont rajt lill-Kan. Mikiel Zammit jizbogh din il-kapida li llum tinsab fil-post fejn jinhadem in-nar.

Kelinu Zammit tweled nhar il-Hamis 6 ta’ Mejju 1897. Kien l-ghaxar wild tal-Qormi Salvu Zammit, *Ta’ Xiffa*. Ommu kien jisimha Kristina mwielda Camilleri, *Tal-Qamha* miż-Żurrieq. Kelinu kien skarpan.

Dari l-festa ta’ San Ġorġ kienet issir nhar it-23 ta’ April. Imma billi fis-sena 1924 l-Ghid il-Kbir kien nhar l-20 ta’ April, il-festa ma setghetx issir nhar it-23 ta’ April. Kellha tghaddi l-Ottava kollha tal-Ghid. Allura l-festa ta’ San Ġorġ fis-sena 1924 kellha ssir it-Tnejn 28 ta’ April.

Il-Hadd 27 ta’ April, lejlet il-festa ta’ San Ġorġ, kif ukoll ghadha d-drawwa sa llum, issir il-quddiesa tat-*Te Deum* bhala radd il-hajr lil Alla, ghat-tlett ijiem tat-Tridu. Dawk kollha akkaniti, li jahdmu n-nar, u fil-vini taghhom hemm jigrì demm Ġorġjan, bl-akbar heġġa fihom, kienu jaharqu l-murtali.

Izda ġara dakinhar, kien madwar id-9.30 ta’ filghodu, Kelinu *Ta’ Xiffa*, milli jidher ma kiensex induna li wiehed miż-żewġ murtali li kellu ppressati fil-kanna kien ghadu ma hadlux. Ma ndunax li kien ghadu ma telax. Tqarraq... ried jaċċerta ruhu u mar jittawwal fil-kanna. Hin bla waqt tela’ l-murtal u hadlu f’wiċċu... u qatlu!

Din l-ahbar gabet niket kbir f’Hal Qormi. Il-katavru ta’ Kelinu minnufih haduh fl-Isptar Ċentrali tal-Furjana (fejn illum hemm il-Kwartieri Ġenerali tal-Pulizija). Il-familja ta’ Kelinu dehrilhom li l-mewt traġika ta’ huhom ma kellhiex għalfejn twaqqaf u tistratta l-festa.

Il-Kumitat Festi Esterni tlaqqa’ f’ seduta straordinarja dakinhar ta’ Jum il-Festa t-Tnejn, biex jorganizzaw għall-ghada t-Tlieta 29 ta’ April, il-funeral. Dawn qalu bejniethom x’kellu jsir:

1. Il-Kumitat Festi Esterni kien se jidhol minn rajh għall-ispejjeż kollha tal-funeral, biex il-familja ma tithallix tbatu u titgħabba iżjed milli bin-niket tal-luttu;





2. Permezz ta' ċirkolari kien se jistiednu jiehdu sehem fil-Korteo Funebri rappreżentanti tal-baned kollha li kienu ghadhom kemm ġew idoqqu fil-jiem tal-festa; u l-funeral kien se jibda tiela' minn hdejn il-knisja l-qadima ta' San Bastjan ghal Triq il-Vitorja sal-Knisja Parrokkjali ta' San Ġorġ, fejn kellu jsir it-talb u fejn kienet se ssir ukoll id-difna mill-oqbra tal-komun.

Kollox kien sar kif kien ippjanat. Hal Qormi hareġ bi hġaru jaghti l-ahhar tislama lil dan huna Kelinu. Irġiel lebsin gala bil-kpiepel tat-trizza, iġorru l-kuruni. Mal-ġnub tat-triq dehru n-nisa bl-ghonienel u l-irġiel bis-sidrija u l-beritta.

Kelinu Zammit indifen fil-Knisja Parrokkjali ta' San Ġorġ nhar it-Tlieta 29 ta' April 1924 fil-korsija l-kbira tan-nofs fil-qabar nru. 57.

Referenza:

Kan. Ġwakkin Schembri *Lehen Hal Qormi*, Ġunju 1994.

CHRIS CIANCIO PHOTOGRAPHY

86, Villambrosa Street,
Hamrun HMR 1127

Tel: 2124 0304

Mob: 9944 4040, 7924 0304

email: info@chrisciancio.com

www.chrisciancio.com

